

ሰንበት ዘደብረ ዘይት

ታሕሣሥ 5 2012 ዓ.ም. (12/15/19)

መዝሙር: ሠርዐ ሰንበተ ለሰብእ ዕረፍተ...

ንባባት: 1ቆሮ 15:19-32፣ ፪ጴጥ 3:10-ፍ፣ ግ.ሐ. 26:1-11፣ ዮሐ 4:43-ፍ።

ምስባክ: ለነዳያኒሃኒ አጽገዎም እክለ፣ ወለካህናቲሃኒ አልበሰሙ ሕይወተ፣ ወለጻቃኒሃኒ ትፍሥሕተ ይትፈሥሑ።

በዚ ሰንበት ዝዝመር መዝሙር ከአ “ሰብ ከዕርፈላ ምእንት ሰንበት ሰርዐ ኣብ ሰማይን ኣብ ምድርን ኣብ ባሕርን ኣብ መሬትን ምእንቲ ዘለዉ። ምእንቲ ኣቦታትና ነብያትን ኣዋርያትን፣ ምእንቲ ጳጳሳትን ቀሳውስትን ዲያቆናትን መነኮሳትን ሰንበት ንዕረፍቲ ሰርዐ፣ ንጻድቃንን ኃጥአንን ንሙታንን ሕያዋንን ኢሉ ሰንበት ምእንቲ ዕረፍቲ ሰብ ኢሉ ሰርዐ፣ ንሳ ሰንበት ክርስቶስ ማኅደር ስም ንልዑል እያ” ይብል።

ሰንበት ኣብ እምነት ክርስትና ካብ መጀመርያ ክብርቲ ዕለት ከም ዝነበረት ወንጌል ይነግረና። ማርያም መግደላዊት ብስራት ትንሣኤ ብመዓልቲ ሰንበት እያ ሰሚዓ። ቀዳመይቲ ማሕበር ክርስቶስ ካብኡ ጀሚራ ዕለተ ትንሣኤ መሰረት ኩሉ እምነትና ስለ ዝኾነት ክትክበር ከም ዘልኣ ጀሚራቶ። ቀዳሚት ሰንበት ኣብ እሑድ ሰንበት ተቐይራ በዚ ኸአ ምልኣት ረኺባ። ነዚ ብንጹር ኣብ መዝገብ ሃይማኖት ካቶሊካዊት ቤት ክርስትያን ኣብቲ ፫ይ ትእዛዝ ካብ 2168-2188 ዘርዚሩ ትርጉሙን ምስጢሩን ይገልጻልና።

እግዚአብሔር ደቂ ሰብ ኣብኡ ክንቀርብ ዝሕግዞና ትእዛዛት ብሙሴ ገሩ ሂቡና ሓደ ካብቲ ትእዛዛት ፫ይ ትእዛዝ “ሰንበት መዓልቲ ኣኽብር” ዝብል እዩ። በዚ ኸአ ናይ ዕለተ ሰንበት ቅድስና የዘኻኸረና። ዕለተ ሰንበት ኣብ ብሉይ ኪዳን ፍሉይ ዝገብራ ምስ ኣምላኽ ክራኸቡ እትሕግዝ ስለ ዝኾነት፣ ንፍጥረት ዓለም ተዘኻኸር ብኸድኸተ መዓልቲ እግዚአብሔር ንሰማይን ምድርን ኣብኣቶም ዘሎ ኸሉን ፈጠረ፣ ብሻብዓይቲ መዓልቲ ከአ አዕረፈ፣ ስለዚ እግዚአብሔር ንዕለተ ሰንበት ባረኻን ቀደሳን (ዘፀ 20:11) ይብል።

ዕሞቕ ትርጉም ዕለተ ሰንበት ክገልጽ እንከሎ መዓልቲ ኅይታ እውን ትብሃላ። ብዕለተ ሰንበት እስራኤላውያን ነቲ እግዚአብሔር ካብ ባርነት ግብፂ ዘውጽኦም ብኣኽብሮት ይዝክሩ። ነቲ እግዚአብሔር ዝተኣተዎም ኪዳን ይዝክሩ (ዘዳግ 5:15)። ንእግዚአብሔር ዝተቐደሰትን ንውዳሴ ኣምላኽን ንስራሕ ፍጥረቱን ነቲ ምእንቲ እስራኤል ዝፈጸሞ መድኃኒ ዝኾነ ተግባራቱን ዝተወፈየት እያ፣ ኣምላኽ ዘዕረፈላ ዕለት ስለ ዝኾነት ሰብ እውን ከዕርፍ ይግብኡ። ዕለተ ሰንበት ንናይ ስራሕ ባርነት፣ ንናይ ገንዘብ ኣምላኽትን ምልክት ተቋውሞ ዝኾነት ዕለት እያ (ነሀ 13:1522፣ ዜና 36:21)።

ዕለተ ሰንበት ዕለተ ሰብኤ እያ ምኽንያቱ ካብ ኩሉ ዓለማውን ግዙፋውን ስራሕ ንግዚኡ ኣቋሪጽና ምስ ኣምላኽ ክንዛረብ ዕድል እትህበና፣ ኣብ ጽምዖ ምስኡ ጥራሕ ክንዛረብ እሞ ንሕና ክንሰምዖ ንሱ ንእነኸዶ ክሕብረና እንዋስኣላ ዕለት እያ። ሰባት ኣብ ታሪኽ ዕለታት ብፍሉይ ነገር ዝተገብረለን ዝተፈጸመልን ይዝክሩ ብፍሉይ ከአ የብዕሉ ንኣብነት መዓልቲ ልደት፣ ቃል ኪዳን

ዝአሰሩሉ፤ ክህነት ዝተቐብሉሉ፤ ከምኡ ጸገም ሓደጋ ዝረከቡሉ እሞ ብጸጋ ኣምላኽ ድሓን ዝኾኑሉ፤ ነጻነት ሃገር ዝተረኸበሉ፤ መዓልቲ ሰምዕታት ምእንቲ ፍትሕን ሰላምን ነጻነትን ንዝሞቱ ብምዝካር ወዘተ ይዝክሩ። ምዝካር ንሰብ ኣብ ልቡ ይመልሶ እሞ ኽገብር ዝግብኦ ክዕርዮ ዘለዎ ክርኢ ይሕግዞ። ዝኸሪ ጥራሕ እኹል ኣይኮነን ዘኪርካ ኣብ ዝበለጸን ዝለዓለን ደረጃ ክትበጽሕ ይግባእ። ዕለተ ሰንበት ንኣምላኽ ዘኪርና ዝተጋገናዮ ክንቅይር ከምኡ እንጉዓዞ ክንርኢ እሞ ንኣምላኽ ልዕሊ ኹሉ ክንሰርዕ እትሕግዞና ፍልይቲ ዕለት እያ።

ኢየሱስ ካብቲ ብዙሕ ዝገበሮ ብመዓልቲ ሰንበተ ኣይሁድ ዝተፈላለዩ ናይ ምሕረት ስራሕ ይገብር ከም ዝነበረ ወንጌላውያን ደጋጊሞም ይነግሩና በዚ ምኽንያት ከኣ መራሕቲ ሃይማኖት ናይ እዋኑ ንሰንበት ከም ዘፍረሰ ዝኸሰሰ ብተደጋጋሚ ይገጥሞ ነሩ። ንኹሱ ክምልስ እንከሎ ንሰንበት ምልኣት ዝህባ እምበር ከምዘየፍርሳ ባዕሉ ገሊጽዎ፤ እዚ ኸኣ እቲ ሓቀኛ ትርጉም ምኽባር ሰንበት ነገሩ “ሰንበት እያ ምእንቲ ሰብ ዝተሠርዐት እምበር ሰብ ምእንቲ ሰንበት ኣይተፈጥረን” (ማር 1:21፤ ዮሐ 9:16) በዚ ኸኣ ትርጉም ሰንበት ነገሩ።

እሑድ ሰንበት (መዓልቲ ጎይታ) ንዕለተ ሰንበት ናይ ብሉይ ኪዳን ክትክኣ ተረኺባ እዚ ኸኣ፡ ኢየሱስ ክርስቶስ ካብ ሞት ዝተንሥኣላ፤ ሰብ ኣብ ኣምላኽ ንዝረኸቦ ዘለዓለማዊ ዕረፍቲ እተበስር ስለ ዝኾነት፤ መንፈስ ቅድሚት ኣብ ልዕሊ ሓዋርያት ዝወረደላ ዕለት ስለ ዝኾነት፤ ሰንበት እምብኣር ብመሠረት ሓዋርያዊ ትውፊት ፋሲካዊ ምሥጢር እትኸበረሉ ዕለት እያ። ስለዚ ኸኣ ቀዳምነት ዚወሃባ ብግዴታ እትብዓል ዕለት ኮይና ኣብታ ኩላዊት ቤተ ክርስትያን ክትሕሎ ይግባእ (ቆኖና 880)። ነዚ መሰረት ገሩ ስርዓት ልጡርግያና ንዕለት ሰንበት ፍሉይ ኣትክሮ ሂቡ እንጽልዮን እንገብሮን ይነግረና። መዓልቲ ኣምላኽ ስለ ዝኾነት ብቀዳምነት ክንቅደሰላ ዝግብኣና ቕድስት ዕለት እያ።

ምስጢር መዓልቲ ሰንበት ተረጎሞና ኣብ ጥቕሚ ነፍስና ክነውዕላ ናይ ነፍሲወከፍ ተበግሶ የድሊ። ሰንበት መዓልቲ ዕረፍቲ ክብሃል እንከሎ ንኹሉ ግዙፋዊ ሥራሕና ገዲፍና ውራይ ነፍስና ክነቕድም ምእንቲ እዩ። ኣብ መዓልቲ ሰንበት እንፍጽሞ ስርዓተ ቅዳሴ ንሕያዋንን ንሙታን ኣብዘለና ኣሊና ከም ዝጠቕመና ፈሊጡ ተሳትፎና ከይንዝንግዕ ይመኽረና። ሰንበት ካብ ኩለን ዕለታት ዘዓብዮት በኹሪ ዕለታት እያ።

ሰንበት ዕለት ኣምላኽ ስለ ዝኾነት ክንስሓላ ሰላም ክንገብረላ ንጽጉም ክንረድኣላ ንዝተባእሱ እንዓርቀላ, ንዝሓመሙ እንበጽሓላን እንጽልዮላን፤ ልዕሊ ኹሉ ኸኣ ኣብ መኣዲ ኣምላኽ ቀሪብና ብምሉእ እንሳተፈላ ፍልይቲ ዕለት ምሕረትን ጸጋን እያ። ቤተ ክርስትያን ሰንበት መዓልቲ ኣኽብሩ ክትብላና እንከላ ምስ ኣምላኽ ዘሎና ርክብ ርኢና ነቲ ካብ ኣምላኽ ኣውጺኡና ዘሎ ክንሓድጎ ንኣምላኽ ልብና ክንከፍተሉ እሞ ክንቅደስ ንማለት እዩ እሞ ሰንበት ንቅድስና ሕይወትና ንጠቕመላ።

ኣብዚ ዘመና ሓደ ካብቲ ኩሉ ሒዝዎ ዝርከብ ናይ ኢድ ተለፎን እዩ፤ ዳርጋ ናይ ኢድ ተለፎን ዘይብሉ የለን ኩሉ ኣብ ገዛ ኣብ መገዲ ኣብ ስራሕ ኣብ ቤተ ክርስትያን ከይተረፈ ኩሉ ተለፎን ሒዙ ይርኣ። ሎሚ ሰብ ዝበዝሕ ግዚኡ ኣብ ተለፎን ዳርጋ ወልፊ ኣጥቂዕዎ እዩ ዘጥፍኦ እንተ ተባህለ ምግናን ኣይኮነን። ሓንቲ ኩሉ ዝገብራ ኣላ ነታ ተለፎን charge ባተሪኣ ከይመውት ከመልኦ ኣለዎ እንተ ዘይኮነ ትመውት ኣይትሰርሕን ኃይላ ይውዳእ። ምሽት ምሽት ምስ ኤልኢትሪክ ክነላግባ ኣሎና። ንግሆ ምስ ተንሳእና ሓዳስ መልኦ ትጸንሓና። እዚ ኣብ መንፈሳዊ ሕይወትና ክንርእዮ ከሎና ሰንበት ሰንበት ብመንፈስ ክንመልእ ቃል ኣምላኽ ሰሚዕና ክንቅይር፤

ካብ ሥጋኡን ደሙን ተቐቢልና ሓዲስ ሕይወት ኣብ ክርስቶስ ክንረክብ እትገብረና ሓዳሲትና ቀዳሲትና እያ።

ኣብ ዕለተ ሰንበት ሰናይ ግብሪ ክንገብር ይግባእ። ከም ባህልና ንዝተባእሱ፣ ኣብ ሓዳርም ጸገም ባእሲ ዝገጠሞም፣ ሓገዝ ዝሓትት ምሕጋዝ፣ ንሰባት ምብጻሕ፣ ብመዓልቲ ሰንበት ኢና እንገብር። ዝመጽእ ሰንበት ጽባሕ ሰንበት እናበልና ኩሉ ቊምነገር ክንገብር ኣብ እንሓስበሉ ዝበለጸት መዓልቲ እያ። ከም ክርስትያን እዚ ምስ እምነትና ዝኸይድ መስርዕ ሕይወት እዩ። ሰንበት ወይ ተቐደሰላ ወይ ተፈሰሓላ ዝብል ብሂል ዋዛ ምስ ቁምነገር ዝሓዘ እዩ።

ሓደ ካብቲ ፍሉይን ቀንድን ብዕለተ ሰንበት ክንገብር ዘሎና ጸሎትን ንስሓ ኃጢአትን እዩ። ኣብ ቅድሚ ኣምላኽ ቀሪብና ጉዳይ ድሕነትና ክንገብር ዕለተ ሰንበት ዝሓሸት ዕለት እያ። ብግልናን ብሓባርን ጊዜ ፈሊና ጸሎት ክንገብር መቐጻጸርያ ክነብጽሕ፣ መንፈሳዊ ንባብ ክንገብር ኣድላዩ እዩ።

ዘሎናዮ ዘመን ዕለተ ሰንበት ካብ ካልእ ዕለታት ፈሊኻ ዘይትርእያ ክይና ሓቀኛ ትርጉማን መንፈሳን ጠፊኡ ኣብ ክንዲ ግብሪ ሰናይ ዝገብር ኣብ ዓለማዊን ንድሕነቱ ኣብ ዘይጠቕም ነገራትን ኣድሂቡ ይርከብ። ሰባት ኣብ ስራሕ ጥራሕ ኣድሂቦም ሰንበት ቅዳሴ ዝሰምዑ መዓልቲ ኣምላኽ ኢሎም ዘኸብሩ ውሑዳት እዮም። ነዚ ክንሕድሶ ሎሚ እዮኑ እዩ።

ወንጌል ናይ ዮሐንስ ዝተነበ ኢየሱስ ክረኽበና ክምሕረና ክሃረበና ከምዝመጽኦ ይሕብረና። ካብ ሰማርያ ምስታ ሳምራዊት ሰበቲ ድሕሪ ተዛሪቡን መን ምዃኑ ድሕሪ ገሊጹላን ናብ ገሊላ ከም ዝኸደ ይነግረና ኣብ ዝኸደ ሰባት ዝተፈላለዩ ነገራት ኣብ ሕይወቶም ዘድልዮም ክረኽቡ ይመጽእዎ ከም ዝበሩ ይነግረና። ኣብ ኢየሱስ ክንመጽእ ከሎና ሕይወት ይቕየር፣ ኣብ ሓዲስ ሓጎስን ምሕረትን ንኦቱ። ክንቅበሎ ክንኣምኖ ክንሰምዖ እንከሎና ኣብ ተስፋ ሕይወት ንነብር።

ኢየሱስ ንሰባት እናረኸበ እንከሎ ሓደ ሰብኣይ ምምጽኡ ሰሚዑ ናብኡ ከደ። ወዱ ንሞት ቀሪቡ ስለ ዝነበረ ከሕውየሉ ከመኖ። ኣብዚ እምነትን ተቐባልነትን ምእንቲ ካልኦት መቕርብና ይኹኑ ካልኦት ኣብ ኢየሱስ ክንልምነሎም ከምዘሎና ክንርኢ ንኸእል። እዚ ሰብኣይ እምነት ገሩ ለሚኑ። እምነት ገርና ክንልምን እንከሎና ከምቲ ባዕሉ ዝበለና “ለምኑ ክውሃበኩም እዩ፣ ድለዩ ኸትረኽቡ ኢኹም ኳሕኹሑ ክርሓውልኩም እዩ” (ማቴ 7:7) ክሰምዓና ክህበና ርሑቕ ኣይኮነን። እምነት ግን ቀንዲ ነገር እዩ፣ ምኽንያቱ እንተ ዘይኣመና ክግበረልና ኣይክኣልን እዩ። ኢየሱስ ባዕሉ እዚ ከም ዝገብረልኩም ከም ዝህበኩም ትኣምኑዶ እዩ ዝብለና (ማቴ 9:28)። እወ እኣምን ምስ በልና ከም እምነትኩም ይኹነልኩም ይብለና። እምነት ካባና ኸብገስ ኣለዎ እምበር ግብርናን ሕይወትና ካልእ ኮና እንከሎና ትኣምራት ክንጽበ ኣይግባእን።

ሎሚ ክግበረልና እንደልዮ እሞ ኣብ ኢየሱስ ክነምጽኦ እንደሊ ዘሳቕየና ካብ ሰብን ኣምላኽን ፈልዮና ዘሎ እንታይ ኣሎና? እዚ ክንምልስ ጊዜ ወሲድና ኣብ ሕልናና ክንኣቱ ክንፍትሽ ይግባእ። ሓደ ዓቢ ጸገም ዘሎ ንኸፍኣትን ንኃጢአት ለሚድናዮ ሓሚምና እንከሎና ከም ጥዑያት፣ ተቐይምና ተጻሊእና እንከሎና ልብና ኣትሪርና ንኣምላኽ ኣፍደ ልብና ዓጺናሉ ከይንህሉ ምስትውዓል የድልየና። ቤት ሰማያዊ ኣቦና ክናፍቕ ይግባእ። ኣብ ሓሸውየን ጥዒሙና ከምዘሎ ብሓሳት ኣምሰሉታት ኣይንኹን፣ ሕይወትና ንመርምር እሞ ንጎደና ንስሓን ዕርቅን ንተሓሓዞ።

ኢየሱስ ነቲ ብእምነት ዝለመኖ ሰብ “ኪድ ወድኻ ሓውዩልካ እዩ” ኢልዎ። ንሱ ኸኣ ኣሚኑ ኸደ ሽዑ ኣብ ቤቱ ከይበጽሕ ሰናይ ብስራት ወድኻ ሓውዩ ዝብል ኣምጽኡሉ። እቲ ሰብኣይ ኣብታ

ኢየሱስ ወድኻ ሓውዬ ዝበለላ ጊዜ ከም ዝሓወየ አረጋጊጹ። አብዚ ብዙሕ ክነስተንትን ዝሕግዝ ነገራ አሎ። ክንሓዊ ንደሊዶ? ምሕረት ምሕዋይ ዘድልዮም ሰባት አብ ኢየሱስ ክነምጽኡም ክንልምነሎም ክንሕብርም ግደና እዩ። ብፍላይ መንፈሳዊ ሕማም አትይዎም ንአምላኽ ገጸም ከዊሎም ዘለዉ ክንልምነሎም ሎሚ መዓልቱ እዩ።

ቃል ኢየሱስ ብርእሱ ምሕረት ከም ዘምጽእ ብንጹር ተገሊጹልና። ቃል ኢየሱስ ሎሚ አበይ ክንረኽቦ ንኸእል? አብ ቅ. መጽሓፍ፡ አብ ትውፊት ከምኡ አብ ትምህርቲ ቤተ ክርስትያን። ሓደ ካብቲ ምሕረት ዘምጽአልና አብ መንበረ ንሱሓ አቲና ምሉእ ንሱሓ ምስ ገበርና ብካህና ዝውሃበና “ጸሎተ ፍትሓት እዩ”። ካህን አብ መንበረ ኑዛዜ ካልእ ክርስቶስ እዩ። ስለዚ “ብስም አብን ወልድን መንፈስ ቅዱስን እፈትሓካ አሎኹ” ክብለና እንከሎ ሽዑ ምሕረት አምላኽ ንረክብ። አብዚ ቅዱስ ሰንበት እምብኦር ክንምሓር ክሕደገልና ምስ አምላኽ ንተዓረቕ።

እቲ ወዱ ዝሓወየ ሰብአይ ነቲ ኢየሱስ ዝገበረሉ ምሕረት ምስ ረአየ ምስ ምሉእ ስድራቤቱ አመን ይብለና። ምሕረት አብ ገዛኻ ምስ አተወ ዝዓበየ ጸጋ እዩ ዘምጽአልካ እሞ ሎሚ በዚ ብሩኽ ሰንበት ምሕረት አምላኽ አብ ቤትና ክንኦቱ ብምሉእ ልብና አሚና ንለምና።

አምላኽ በረኸት ሰንበቱ ዓዲሉ አብ ፍቕርን ዕርቅን ሰላምን እንጉዓዘሎ ጸጋ ይዓድለና ።

ብሩኽ ሰንበት።

አባ ንጉሠ ፍሥሓ